

Árið bjargað

Ein av stóru profilunum hjá vinnandi liðnum, var Hans Pauli Samuelson. Hann var rættiliga í hopla ein yvirgang í fyrra hálvleiki, tá hann bæði skoraði eitt framúr mál og var við í uppspælinum til eitt annað. Hann gjørdist eitt sindur anonymur í seinna hálvleiki, men var kortini maðurin, sum stóð fyri upplegginum til fjórða málið hjá EB/Streymi.

- Hetta var gott. Hetta bjargar árinum hjá okkum, tí tapið móti HB seinasta sunnudag gjørdi helst, at vit ruku út úr kappingini um meistaraheitið. Vit hesum sigrinum í steypafinaluni, sleppa vit út í Europa at spæla komandi ár, og tað hevur stóran týðning, sigur

Hans Pauli Samuelson.

Um sítt egna mál í dystinum segði Hans Pauli:

- Eg fekk ein bólt í vinstru síðu, og so gjørdi eg eina »Ronaldo«-fintu, sum eg ofta plagi, og tað lukkaðist væl. Eg slapp framvið Mortani (úr Hørg), og so var bara at skrúva bóltin framvið Tróndi í HB-málinum.

Miðvallarleikarin hjá EB/Streymi sigur, at teir vóru ógvuliga uppsettir at vinna hendan dystin, og tá tað eydnaðist, merkti tað samstundis, at fyrsta gullið kom í hús hjá felagsliðnum.

(leo)



Ræðuligt at hyggja at

Arnbjørn Hansen kandidat-eraði til heitið sum málskjútti, tá Hans Pauli elegant vipaði bóltin upp um HB-verjuna og inn í brotsteigin til ein frían Arnbjørn, sum royndi seg fyrstu ferð. Hugt í bakspegilin var tað kanska ikki besta loysnin, tí hann fekk ikki skot á bóltin, og sansaði helst ikki, hvussu fríur hann í veruleikanum var.

Men fáar minuttir seinni hepnadist betur, tá sami Hans Pauli setti álop í gongd sum endaði við skoti útifrá, sum Tróndur hálvbjargaði. Bólturin stakk upp í luftina og har var Arnbjørn fyrstur á og stútaði upp um Trónd – og so var 3-0 til EB/Streym.

Men samstundis fekk hann ein snudd, sum førði til, at hann mátti lata seg skifta út, og harvið síggja restina av dystinum frá beinkinum.

- Tað er fantastiskt at vinna, og sjálvandi ótrúliga stuttligt at skora í einari finalu, segði Arnbjørn

Hansen eftir dystin.

Hann helt eisini, at sjei mál í einari finalu má vera nakað serligt.

- Tað má í hvussu er sigast, at áskoðararnir fingur valuta fyri pengarnar, segði Arnbjørn.

Hann segði, at snuddurin ikki var so álvarsligur, og at tað fór at laga seg eftir stuttari tíð.

- Men tað var ræðuligt at sita uttanfyri og hyggja at stóran part av dystinum. Tá tú ert á vøllinum hugsar tú ikki um tað, men á beinkinum fær tú einki annað gjørt, enn nettupp at hyggja at, segði Arnbjørn Hansen.

Hann heldur eisini, at EB/Streymur trekti nakað langt aftur í seinna hálvleiki, og tí kom undir óneyðuga nógv trýst.

- Men hetta er væl náttúrligt, tá tú førir 3-0, segði Arnbjørn Hansen eftir finaluna í gjárkvøldið.

(leo)

René Tórgarð dagsins maður

Í øðrum londum verður kosin dagsins leikari. Til steypafinaluna í Danmark verður kosin »Árets pokalfighter«, amerikumenntosa Most Valuable Player (MVP) og tá Schmeichel og Co vísa CL-fótbólt, ber til at atkvøða fyri »kampens spiller«.

Skuldu vit valt ein dagsins mann í sambandi við steypafinaluna, mátti tað verði René Tórgarð. Tá harðast leikaði á, og HB-trýstið var sum mest, stóð hann sum ein livandi múrur í EB/Streymamálinum, og tað vóru ikki einans óneyvar avslutningar frá HB-leikarunum sum gjørdur, at hol ikki kom á fyrr enn tað bert restaðu trettan minuttir av dystinum.

Fleiri ferðir framdi hann stórbjargingar, og serliga



ein refleksbjarging í fyrra hálvleiki stendur eftir í minninum. Talan var um ein harðan stútara frá Rógva Jacobsen tætt undir málinum, sum René onkusvegna fekk parerað.

Sæð yvir dystin sum heild, eigur málverjin sín stóra leiklut í, at EB/Streymur kundi fara norður aftur í Sundalagið við løgmansteypinum, og hava vit tí valt at útnevna hann til dagsins mann.

(leo)

Vit tóku ikki av

- Vit kunnu bara iðra okkum um allar møguleikarnar, sum vit høvdu, men ikki útnýttaðu.

Tað helt Andrew av Fløtum eftir dystin í gjárkvøldið.

Hann róði upp undir, at tað í stóran mun var teirra egni feilur, at úrslitið gjørdist sum tað gjørdist.

- Vit vóru slett ikki vaknaðir tá dysturin byrjaði, og tí gjørdur vit tað óneyðuga tungt hjá okkum sjálvum at koma aftur í aftur, segði Andrew av Fløtum.

Annars helt hann sum so mong onnur, at eitt 4-3 úrslit í einari finalu má vera guff fyri áskoðaran, og at dysturin í so máta hevði alt

at bjóða, sum ynskt verður av einari finalu.

Men tað er ongantíð stuttligt at tapa ein dyst og tá serliga ikki eina finalu.

- Hetta var stutt sagt ein søga um, at vit ikki tóku av teimum mongu møguleikum, sum vit fingur, segði Andrew av Fløtum.

(leo)

